



दक्षिण भारत राष्ट्रमत

ದಕ್ಷಿಣ ಭಾರತ ರಾಷ್ಟ್ರಮತ | ಹಿಂದಿ ದಿನ ಪತ್ರಿಕೆ | बेंगलूरु और चेन्नई से एक साथ प्रकाशित



5 उम्मीद है कि योगासन को ओलंपिक खेल के रूप में देखेंगे : मांडविया

6 घाटी को अब रक्त नहीं, सख्त निर्णयों की जरूरत

7 अंकिता लोखंडे ने शेयर की अपने पापा से जुड़ी खास यादें

इसरो के पूर्व अध्यक्ष कस्तूरीरंगन का निधन

नई दिल्ली/बेंगलूरु। भारतीय अंतरिक्ष अनुसंधान संगठन (इसरो) की करीब एक दशक तक बागडोर संभालने वाले इसरो के पूर्व अध्यक्ष के. कस्तूरीरंगन का शुक्रवार को बेंगलूरु में निधन हो गया। अधिकारियों ने यह जानकारी दी। परिवार के सूत्रों ने बताया कि यह 84 वर्ष के थे और उनके परिवार में दो बेटे हैं। पिछले कुछ महीने से वह यूद्धावस्था संबंधी बीमारियों से पीड़ित थे। अधिकारियों ने बताया, आज सुबह बेंगलूरु स्थित उनके आवास पर के. कस्तूरीरंगन का निधन हो गया। अंतिम दर्शन के लिए उनके पार्थिव शरीर को 27 अप्रैल को रमन

रिसर्च इंस्टीट्यूट (आरआरआई) में रखा जाएगा। राष्ट्रपति द्रौपदी मुर्मू ने कस्तूरीरंगन के निधन पर शोक व्यक्त करते हुए 'एक्स' पर एक पोस्ट में कहा, "यह जानकर दुख हुआ कि डॉ. कृष्णस्वामी कस्तूरीरंगन अब नहीं रहे। इसरो के प्रमुख के रूप में उन्होंने भारत के अंतरिक्ष कार्यक्रम के विकास में महत्वपूर्ण भूमिका निभाई।" मुर्मू ने कहा, "उन्होंने राष्ट्रीय शिक्षा नीति का मसौदा तैयार करने में सहायता की, जो अगली पीढ़ी को आकार देने का काम कर रही है। उनके परिवार और प्रशंसकों के प्रति मेरी संवेदनाएं हैं।"



आतंकवाद को हराने के लिए सभी एकजुट हों : राहुल

श्रीनगर/भाषा। लोकसभा में विपक्ष के नेता राहुल गांधी ने शुक्रवार को कहा कि पहलगाम आतंकी हमले के पीछे का मंसूबा देशवासियों को विभाजित करने और एक भाई को दूसरे भाई से लड़ाने का था, ऐसे में जरूरी है कि आतंकवाद को पराजित करने के लिए सभी एकजुट हों। कांग्रेस नेता ने हमले में घायल हुए कुछ लोगों का हाल जाना और जम्मू-कश्मीर के मुख्यमंत्री उमर अब्दुल्ला से मुलाकात कर आतंकी हमले के बारे में चर्चा की। कांग्रेस के पूर्व अध्यक्ष ने संवाददाताओं से कहा, "यह एक भयावह त्रासदी है। मैं यहां के हालात जानने और मदद करने आया हूं। जम्मू-कश्मीर के सभी लोगों ने इस हमले की निंदा की है और वे राष्ट्र के साथ हैं।"

उनका कहना था, "मैं घायल हुए लोगों में से एक से मिला हूं, अन्य से इसलिए नहीं मिल पाया क्योंकि वे यहां से जा चुके हैं। मेरा प्यार और स्नेह उन सभी लोगों के साथ है, जिन्होंने अपने परिवार के सदस्यों को खो दिया है। मैं सभी को बताना चाहता हूं कि पूरा राष्ट्र उनके साथ खड़ा है।" राहुल गांधी ने बृहस्पतिवार को नई दिल्ली में हुई सर्वदलीय बैठक का हवाला देते हुए कहा, "कल हमने सरकार के साथ बैठक की और पूरे विपक्ष ने इस हमले की निंदा की। इसके साथ ही हमने सरकार द्वारा की जाने वाली किसी भी कार्रवाई को पूरा समर्थन दिया है।" उन्होंने इस बात पर जोर दिया, "जो कुछ हुआ है उसके पीछे समाज को विभाजित करने का मंसूबा है, भाई को भाई से लड़ाने की साजिश है।"



'क्रीमिया रूस के साथ रहेगा', यूक्रेन में युद्ध का अंत चाहता हूं: ट्रंप

कीव/एपी। अमेरिका के राष्ट्रपति डोनाल्ड ट्रंप ने कहा है कि "क्रीमिया रूस के साथ रहेगा"। साथ ही उन्होंने कहा कि वह यूक्रेन में युद्ध का अंत चाहते हैं। ट्रंप ने शुक्रवार को प्रकाशित एक साक्षात्कार में यूक्रेन के राष्ट्रपति वोलोदिमिर जेलेंस्की का जिक्र करते हुए कहा कि वह (जेलेंस्की) मौजूदा स्थिति को समझते हैं। अमेरिकी राष्ट्रपति ने मंगलवार को 'टाइम' पत्रिका को दिए साक्षात्कार में यह टिप्पणी की। ट्रंप, जेलेंस्की पर रूसी राष्ट्रपति व्लादिमीर पुतिन के साथ वार्ता का विरोध करके युद्ध को लम्बा खींचने का आरोप लगाते रहे हैं। क्रीमिया दक्षिणी यूक्रेन में काला सागर के किनारे एक रणनीतिक प्रायद्वीप है। वर्ष 2014 में रूस ने इस पर कब्जा कर लिया था, जब बराक ओबामा अमेरिका के राष्ट्रपति पद पर थे।



26-04-2025 27-04-2025
सूर्योदय 6:34 बजे सूर्यास्त 6:00 बजे

BSE 79,212.53 (-588.90)
NSE 24,039.35 (-207.35)

सोना 10,126 रु. (24 कैरेट) प्रति ग्राम
चांदी 98,332 रु. प्रति किलो

निशान मंडेला

दक्षिण भारत राष्ट्रमत

दक्षिण भारत का लोकप्रिय हिन्दी दैनिक
epaper.dakshinbharat.com



कैलाश मण्डेला, मो. 9828233434

क्यों जाएं पाकिस्तान

जब देश बँटा था टुकड़ों में, हम बँटवारे से छले गए। आजादी के सुख सपन सँजो, बस आँखें अपनी मले गए। पीढ़ी बदली बदला सबकुछ, मिलने के सब सिलसिले गए। हत्यारों के घर क्यों जाएं, जिनको जाना था चले गए॥

प्रशांत महासागर में 6.3 तीव्रता के भूकंप से इक्वाडोर हिला
किटो (इक्वाडोर)/एपी। इक्वाडोर के प्रशांत तट पर शुक्रवार को 6.3 तीव्रता का शक्तिशाली भूकंप आया, जिससे देश का उत्तरी भाग हिल गया। प्रारंभिक खबरों के अनुसार, कुछ मकानों को नुकसान पहुंचा है लेकिन किसी के हताहत होने की खबर नहीं है। संयुक्त राज्य भूवैज्ञानिक सर्वेक्षण के अनुसार, भूकंप का केन्द्र एस्मेराल्डास शहर से 20.9 किमी उत्तर पूर्व में प्रशांत महासागर में था तथा इसकी गहराई 35 किलोमीटर थी। इक्वाडोर के जोखिम प्रबंधन कार्यालय ने सोशल मीडिया मंच 'एक्स' पर बताया कि भूकंप कम से कम 10 प्रांतों में महसूस किया गया, लेकिन वह अभी भी स्थिति पर नजर रख रहा है।

'गांवों को विकसित और स्वावलंबी बनाए'

दक्षिण भारत राष्ट्रमत
dakshinbharat.com



नई दिल्ली/एजेन्सी। केंद्रीय कृषि मंत्री शिवराज सिंह चौहान ने स्वावलंबी और विकसित गांव बनाने के प्रयास का आह्वान करते हुए शुक्रवार को कहा कि लगभग 1500 कलस्टर में लाखों किसानों तक प्राकृतिक खेती को ले जाने का लक्ष्य रखा गया है। चौहान ने आज यहां स्वदेशी शोध संस्थान के अंतरराष्ट्रीय सम्मेलन को लाइन संबोधित करते हुए कहा कि सिर्फ आर्थिक रूप से संपन्नता को समृद्धि नहीं माना जा सकता। उन्होंने प्रचीन काल के कई उदाहरण

देते हुए कहा, जब पश्चिम के लोग अपने शरीर को पत्तों और छालों से ढका करते थे तो हमारे यहां मलमल बन गया था। हमारे ऋषियों ने कहा कि वसुधैव कुटुम्बकम् यानी सारी दुनिया एक परिवार है। चौहान ने कहा कि देश में खाद्यान्न का उत्पादन लगातार बढ़ता जा रहा है। जलवायु परिवर्तन के खतरों के बावजूद, बढ़ते हुये तापमान और अनिश्चित मौसम के बावजूद भी देश के खाद्यान्न बढ़ाया है। कई देशों को अन्न का निर्यात किया है। दलहन और तिलहन का उत्पादन भी बढ़ाया जा रहा है। केंद्रीय मंत्री ने बताया कि लगभग 15 सौ कलस्टर में साढ़े सात लाख

किसानों तक प्राकृतिक खेती को ले जाने का प्रयास है ताकि ये किसान अपने खेत के एक हिस्से में प्राकृतिक खेती को प्रारम्भ करें। सभी को धरती को भी कीटनाशकों से बचाना होगा। कीटनाशकों के कारण कई पक्षियों का नामोनिशान ही मिट गया है और नदियां भी प्रदूषित हो रही हैं। उन्होंने कहा कि केंद्रीय मंत्री ने कहा कि गांवों को स्वावलंबी और विकसित बनाने के प्रयास करने होंगे। सड़कों का नेटवर्क, गांव में बुनियादी सुविधाएं, पक्का मकान, शुद्ध पीने का पानी, पंचायत भवन, सामुदायिक भवन, स्थानीय बाजार और गांव के लिए जरूरी चीजें गांव में ही उत्पादित की जानी चाहिए।

पाक रेंजर्स ने तीसरे दिन भी बीएसएफ जवान को सौंपने से किया इनकार

नई दिल्ली/भाषा। पाकिस्तान रेंजर्स ने शुक्रवार को लगातार तीसरे दिन भी सीमा सुरक्षा बल (बीएसएफ) के उस जवान को सौंपने से इनकार कर दिया जो अनजाने में दूसरी तरफ चला गया था। आधिकारिक सूत्रों ने यह जानकारी दी। पंजाब में फिरोजपुर सीमा पर बीएसएफ की 182वीं बटालियन में तैनात पूर्णम साहू को बुधवार को पाकिस्तान रेंजर्स ने हिरासत में ले लिया था। सूत्रों ने 'पीटीआई-भाषा' को बताया कि बीएसएफ ने अपने जवान की रिहाई सुनिश्चित करने के लिए रेंजर्स से कई बार संपर्क किया और फ्लैग मीटिंग की मांग की, लेकिन अब तक जवाब सकारात्मक नहीं मिला है। यह घटना ऐसे समय में हुई है जब पहलगाम आतंकवादी हमले के बाद दोनों देशों के बीच संबंध बेहद खराब हो गए हैं। आतंकवादी हमले में 26 लोग मारे गए हैं। बीएसएफ ने भी अपनी सभी इकाइयों को सतर्क कर दिया है और उन्हें पहलगाम हमले और उससे संबंधित घटनाक्रम के मद्देनजर उत्तर में जम्मू से लेकर पश्चिम में पंजाब, राजस्थान और गुजरात तक फैली 2,289 किलोमीटर लंबी भारत-पाकिस्तान सीमा पर कड़ी सतर्कता बरतने को कहा है। सूत्रों ने बताया कि बीएसएफ जवान की शीघ्र रिहाई के लिए रेंजर्स के साथ फील्ड कमांडर स्तर की बैठक की मांग करता रहेगा।



सत्यमेव जयते
भारत सरकार



युवा सशक्तिकरण की नई उड़ान, विकसित भारत की बन रही पहचान

युवाओं को सरकारी नौकरी देने के लिए रोजगार मेला

देश भर में 47 स्थानों पर सरकारी नौकरियों में चयनित 51 हज़ार से अधिक अभ्यर्थियों को नियुक्ति पत्रों का वितरण

प्रधानमंत्री नरेन्द्र मोदी द्वारा

26 अप्रैल, 2025 प्रातः 11:00 बजे
(वीडियो कॉन्फ्रेंसिंग के माध्यम से)

➤ भारत सरकार और सहयोगी राज्य सरकारों द्वारा मिलकर रोजगार के लाखों अवसरों का सृजन

➤ पेपर लीक के खिलाफ कड़ा कानून लाकर युवाओं के भविष्य से खिलवाड़ पर लगाया अंकुश

➤ ऑनलाइन सिस्टम से खाली पदों और भर्ती प्रक्रिया की निरंतर निगरानी

➤ समान अवसरों के लिए 13 क्षेत्रीय भाषाओं में भी भर्ती परीक्षाओं की सुविधा

➤ महिलाओं, दिव्यांगजन और आकांक्षी जिलों के अभ्यर्थियों को विशेष लाभ

➤ यूपीएससी, एसएससी, रेलवे भर्ती बोर्ड और आईबीपीएस जैसी प्रतिष्ठित एजेंसियों के माध्यम से नियुक्तियाँ

➤ चयनित अभ्यर्थियों के प्रशिक्षण के लिए i-GOT कर्मयोगी पोर्टल पर 2200 से अधिक पाठ्यक्रम तथा "कर्मयोगी प्रारंभ" मॉड्यूल उपलब्ध

➤ सरकारी नौकरियों में लाखों भर्तियों से नागरिक सुविधाओं में उल्लेखनीय वृद्धि



डीडी न्यूज़ पर कार्यक्रम का सीधा प्रसारण देखें।

प्रशिक्षण संबंधी अधिक जानकारी के लिए कर्मयोगी वेबसाइट
https://igotkarmayogi.gov.in/ या QR Code को स्कैन करें।





पहलगाम में हुए नरसंहार के विरोध में केआर पुरम में बजरंग दल, विश्व हिंदू परिषद और भाजपा द्वारा विशाल प्रदर्शन एवं श्रद्धांजलि सभा आयोजित

दक्षिण भारत राष्ट्रमत
dakshinbharat.com

बेंगलूरु। जम्मू-कश्मीर के पहलगाम में 22 अप्रैल को आतंकवादियों द्वारा 26 निर्दोष नागरिकों की निर्मम हत्या के विरोध में गुरुवार शाम को केआर पुरम स्थित बीबीएमपी कार्यालय के सामने प्रदर्शन किया और मृतकों को श्रद्धांजलि दी। सभा का आयोजन भाजपा, बजरंग दल और विश्व हिंदू

परिषद के संयुक्त तत्वावधान में किया गया। इस प्रदर्शन में सैकड़ों की संख्या में देशभक्त नागरिक, कार्यकर्ता और स्थानीय लोग सम्मिलित हुए, और पाकिस्तान प्रायोजित आतंकवाद व जिहादी मानसिकता के खिलाफ अपना आक्रोश प्रकट किया। प्रदर्शन में वरिष्ठ भाजपा नेता सच्चिदानंद मुर्ति, आरएसएस के प्रकाश, क्षेत्र के भाजपा अध्यक्ष मानेगोड़ा, पूर्व बीबीएमपी सदस्य श्रीकांत, भाजपा महासचिव के

श्रीरामलु, हाईटेक एक्स-सर्विसमैन संगठन के संस्थापक अनिलसिंह सिकरवार सहित अन्य सदस्य शामिल हुए। सभी वक्ताओं ने एक स्वर में आतंकवाद के खिलाफ सख्त कार्रवाई की मांग की और देश को एकजुट होकर आतंकवाद के खिलाफ निर्णायक कदम उठाना चाहिए। कार्यक्रम के अंत में मोमबत्ती जलाकर मृतकों की आत्मा की शांति के लिए दो मिनट का मौन रखा गया।



मारवाड़ी युवा मंच बेंगलूरु के रक्तदान शिविर में एकत्र हुआ 290 यूनिट रक्त

दक्षिण भारत राष्ट्रमत
dakshinbharat.com

बेंगलूरु। मारवाड़ी युवा मंच बेंगलूरु ने गुरुवार को सरजापुर स्थित कृपानिधि कॉलेज में रक्तदान शिविर का आयोजन किया, जिसमें 209 यूनिट रक्त इकट्ठा किया गया। इस अवसर पर मंच के अध्यक्ष

गोपाल अग्रवाल, सचिव सनी जैन तथा रक्तदान संयोजक शुभम लोहिया ने रक्तदान कर्ताओं को प्रमाणपत्र प्रदान किए व धन्यवाद दिया। पदाधिकारियों ने कहा कि मारवाड़ी युवा मंच भविष्य में भी इस तरह के सामाजिक कार्यों को जारी रखने के लिए प्रतिबद्ध है और समाज के विभिन्न वर्गों के साथ

मिलकर काम करने के लिए तत्पर है। इस शिविर के आयोजन में नारायण हृदयालय ने रक्तदान शिविर के आयोजन से लेकर इसके सफल संचालन तक महत्वपूर्ण योगदान दिया। इस अवसर पर कॉलेज प्रशासन और रक्तदान करने वाले सभी व्यक्तियों को धन्यवाद दिया गया।



टीपीएफ ने साधु साधवियों को दी संस्था की जानकारी

दक्षिण भारत राष्ट्रमत
dakshinbharat.com

बेंगलूरु। तेरापंथ प्रोफेशनल फोरम (टीपीएफ) के पदाधिकारियों ने बिड़दी में विराजित मुनिश्री पुलकित कुमारजी व भिक्षु धाम में विराजित साध्वीश्री सोमयशजी के दर्शन कर उन्हें संगठन के उद्देश्य, सोच और आगामी योजनाओं की

जानकारी दी। बिड़दी में मुनिश्री पुलकित कुमारजी के सान्निध्य में फोरम के राष्ट्रीय अध्यक्ष हिम्मत मांडोट के नेतृत्व में दक्षिणांचल के अध्यक्ष विक्रम कोठारी, मंत्री भरत भंसाली, टीपीएफ सेंट्रल के अध्यक्ष पुष्पराज चौपड़ा ने मुनिश्री की सेवा की। इस दौरान मुनिश्री ने टीपीएफ की गतिविधियों की सराहना करते हुए युवाओं को आध्यात्मिक और नैतिक मूल्यों पर आधारित जीवन

जीने की प्रेरणा दी। उन्होंने कहा कि आज की पीढ़ी यदि संयम, सेवा और साधना के मार्ग पर चले, तो समाज और राष्ट्र दोनों की दिशा सुधर सकती है। भिक्षु धाम में साध्वीश्री सोमयशजी ने आत्मिक उन्नति के साथ सामाजिक उत्तरदायित्व निभाने की प्रेरणा दी और कहा कि प्रोफेशनल वर्ग में नैतिक मूल्यों का समावेश समाज को एक नई दिशा दे सकता है।

आपसी झगड़े को लेकर पति ने पत्नी की हत्या की

बेंगलूरु। शहर के बसवेधवनगर फर्स्ट स्ट्रेज स्थित महागणपति नगर में लोकेशकुमार गहलोत उर्फ ललित अपनी पत्नी नमिता ने साथ किए एक मकान में रहता था। इस दम्पति का एक छोटा बच्चा है और लोकेशकुमार एक प्राइवेट कंपनी में कार्य करता है। पुलिस में दर्ज शिकायत के अनुसार गुरुवार को रात्रि में बिल्डिंग के दूसरे माले पर रहने वाले मालिक भूपेन्द्र ने देखा व सुना कि ग्राउंड फ्लोर पर

लोकेश के घर से जोर जोर से चिल्लाने की आवाज आ रही है तो भूपेन्द्र नीचे गया और देखा कि लोकेश अपनी पत्नी के ऊपर बैठ कर उनके गले पर धारदार हथियार से घाव कर रहा है तो भूपेन्द्र ने लोकेश के रोकने का प्रयास किया पर लोकेश रुका नहीं और अपनी पत्नी की हत्या कर दी। लोकेश ने भूपेन्द्र को बताया कि गत 15 दिनों से उसकी बीबी नमिता उस पर शक कर रही है और

जोर से झगड़ा भी करती है, परन्तु गुरुवार को जब लोकेश को किसी का फोन आया जो नमिता ने लोकेश को मोबाइल फोन लाउडस्पीकर पर बात करने की बात कही जिससे दोनों पति पत्नी के बीच में जमकर झगड़ा हो गया और लोकेश ने गुस्से में आकर अपनी पत्नी पर हमला कर दिया जिससे उसकी मौत हो गई। पुलिस ने शिकायत दर्ज कर ली है और तहकीकात शुरू कर दी है।



भगवान महावीर की वाणी नर को नारायण बनाने वाली है : मुनि जयधुरन्धर

आज निकलेगी अहिंसा व पर्यावरण सुरक्षा यात्रा

दक्षिण भारत राष्ट्रमत
dakshinbharat.com

बेंगलूरु। जयगच्छाधिपति बारहवें पड़घर आचार्यश्री पार्श्वचंद्रजी व डॉ. पदमचंद्रजी, महासती शशिप्रभाजी व जैन समणी प्रमुखा डॉ. श्रीनिधिजी के सान्निध्य में पार्श्व लब्धि तीर्थ धाम में गतिमान दस दिवसीय जयमल जैन संस्कार शिविर में आठवें दिन अपने प्रवचन में जयधुरन्धरमुनिजी ने कहा कि भगवान महावीर की वाणी नर को नारायण बनाने वाली है। जो भगवान महावीर की वाणी का श्रवण करता है वह नरक, तिर्यच,

मनुष्य, देव चारों गति से छुटकारा पा सकता है। तिर्यच के जीव 11 व्रत स्वीकार कर लें, बारहवें व्रत की भावना भी कर लें पर सुपात्र दान नहीं दे सकते। मनुष्य ही ऐसा भव है जिसमें हम दान, शील, तप, भावना की उपासना कर सकते हैं। मुनिश्री ने मनुष्य जीवन का मोल समझाते हुए बताया कि संयम मोक्ष जाने की नौका है, संयम रूपी हीरे जैसे अनमोल रत्न को हमें यूं ही नहीं गंवाना चाहिए। उन्होंने दोहा रात गंवाई सोयकर, दिवस गंवायो खाया। हीर जनम अनमोलियो, कोडी बदले जाय यानी हीरे के समान अनमोल मनुष्य जन्म को पाकर चौरासी के चक्र में हमें मनुष्य जीवन यूं ही

नहीं गंवाना चाहिए। उन्होंने चार प्रश्नों के माध्यम से समझाया कि मनुष्य जन्म खाने के लिए नहीं मिला, मौज मस्ती के लिए नहीं मिला, धन कमाने के लिए नहीं मिला, लालन पालन के लिए नहीं मिला, मनुष्य जन्म मिला है तो संयम लेने के लिए। शिविर में शुक्रवार को ज्ञान सरोवर इंटरनेशनल स्कूल, मैसूर के संस्थापक एवं जेडीएस पार्टी के प्रांतीय उपाध्यक्ष सुधाकरशेठ्ठी एवं उनकी धर्मपत्नी सुखलता शेठ्ठी अवलोकनार्थ आए जिनका सम्मान चंपालाल बेताला, हुक्मीचंद लूंकड, अरुण गोटावत सहित अन्य पदाधिकारियों ने किया। साथ ही मैसूर से आए

अशोक नंगावत एवं महावीरचंद भंसाली का भी स्वागत किया। सुधाकर शेठ्ठी ने अपने भाव व्यक्त करते हुए कहा कि जब से वर्ष 2008 और 2010 में मैसूर स्थित उनके ज्ञान सरोवर इंटरनेशनल स्कूल में जयमल जैन संस्कार शिविर का आयोजन हुआ, तब से उनका स्कूल की खूब तरक्की कर रहा है। शुक्रवार को शिविर की पूर्ण कालिक परीक्षा का आयोजन हुआ। शिविरार्थियों ने भ्रूणहत्या महापाप एवं मांसाहार के त्याग पर नाटिका प्रस्तुत की जिससे प्रेरित होकर आचार्य प्रवर के मुखारविंद से लगभग सभी शिविरार्थियों ने शाकाहार-मांसाहार की

सम्मिलित होटल का त्याग स्वेच्छा से किया। गत दिवस जय जाप समिति के चेयरमैन शान्तिलाल चौपड़ा के दिशा निर्देशन में करीब 10 घंटे का जय जाप का आयोजन हुआ। शनिवार को प्रातः अहिंसा एवं पर्यावरण सुरक्षा का संदेश देने हेतु शिविरार्थियों द्वारा फ्रीडम पार्क से अहिंसा एवं पर्यावरण सुरक्षा रैली का आयोजन होगा आचार्यश्री पार्श्वचंद्रजी ने मांगलिक प्रदान किया एवं कई शिविरार्थियों ने उपवास, एकासन, आर्याविल, बेला आदि के प्रत्याख्यान ग्रहण किए। शिविर में जेपीपी जैन महिला फाउंडेशन, एलएन पुरम ने अपनी सेवाएं दी।



राजस्थान हेतु अतिरिक्त ट्रेन के साथ अन्य सुविधाओं के लिए डीआरएम से की मुलाकात

दक्षिण भारत राष्ट्रमत
dakshinbharat.com

बेंगलूरु। राष्ट्रीय रेलवे उपभोक्ता सलाहकार परिषद के पूर्व सदस्य भरतकुमार जैन एवं दक्षिण पश्चिम रेलवे उपभोक्ता सलाहकार समिति के पूर्व सदस्य सिद्धार्थ बोहरा ने बेंगलूरु मंडल के नव नियुक्त रेलमंडल प्रबंधक आशुतोष सिंह से भेट कर यात्रियों की सुविधा हेतु विभिन्न मांगें रखीं। उन्होंने यात्रियों की अधिकता को देखते हुए डीआरएम से राजस्थान के लिए एक दैनिक अतिरिक्त ट्रेन के संचालन की मांग रखी, साथ ही उन्होंने जैन धर्म के मन प्रमुख तीर्थ पालीलाणा हेतु सीधी ट्रेन की मांग की। उन्होंने बेंगलूरु स्टेशन पर यात्रियों के बैठने की सुविधा बढ़ाने के साथ धूप व

बारिश से बचाव हेतु सभी प्लेटफार्म पर पूर्ण रूप से छत की मांग रखी। इसके अलावा दोनों सदस्यों ने यशवंतपुर से बाड़मेर के लिए संचालित साप्ताहिक ट्रेन 14805/06 को प्रतिदिन संचालित करने की मांग भी रखी तथा सिटी रेलवे स्टेशन के प्लेटफार्म नंबर 9 पर स्वचालित सीढ़ियों को ठीक कराने का अनुरोध किया।

उन्होंने व्यापारियों के लिए बेंगलूरु-मुंबई रूट पर एक्सप्रेस कॉरिडोर बनाने की आवश्यकता पर प्रकाश डाला। बेंगलूरु रेलवे मंडल प्रबंधक सिंह ने सकारात्मक कार्यवाही का आश्वासन दिया। सदस्यों द्वारा मंडल प्रबंधक का सम्मान भी किया गया। इस अवसर पर बेंगलूरु रेलवे मंडल के वरिष्ठ परिचालन प्रबंधक डा. एएम कृष्णा रेड्डी भी मौजूद थे।



पोप फ्रांसिस के अंतिम संस्कार में शामिल होने के लिए राष्ट्रपति मुर्मू रोम पहुंचीं

रोम/भाषा। राष्ट्रपति द्रोपदी मुर्मू पोप फ्रांसिस के अंतिम संस्कार में शामिल होने के लिए शुक्रवार को रोम पहुंचीं। फ्रांसिस का सोमवार को निधन हो गया था। वह 88 वर्ष के थे। पोप फ्रांसिस का अंतिम संस्कार शनिवार को होगा। राष्ट्रपति मुर्मू के साथ केंद्रीय संसदीय कार्य एवं अल्पसंख्यक कार्य मंत्री किरेन रीजीजू, मत्स्य पालन, पशुपालन एवं डेयरी राज्य मंत्री जॉर्ज कुरियन और गोवा विधानसभा के उपाध्यक्ष जोशुआ डिस्जुजा भी हैं। राष्ट्रपति भवन ने 'एक्स' पर एक पोस्ट में कहा, "राष्ट्रपति द्रोपदी मुर्मू पोप फ्रांसिस के अंतिम संस्कार में शामिल होने के लिए रोम पहुंची हैं।" मुर्मू वेटिकन सिटी की दो दिवसीय यात्रा पर हैं और वह फ्रांसिस के निधन पर भारत सरकार एवं लोगों की ओर से संवेदना व्यक्त करेंगी। भारत ने पोप फ्रांसिस के निधन पर तीन दिवसीय राजकीय शोक की घोषणा की थी।



कश्मीर यात्रा सम्पन्न कर माहेश्वरी महिलाएं सकुशल पहुंचीं बेंगलूरु

दक्षिण भारत राष्ट्रमत
dakshinbharat.com

बेंगलूरु। शहर के माहेश्वरी महिला संगठन की 15 सदस्याएं अपनी सात दिवसीय कश्मीर यात्रा सम्पन्न कर गुरुवार को सकुशल बेंगलूरु पहुंचीं। संगठन की अध्यक्षा

श्वेता बियाणी, कार्यकारिणी सदस्य बिमला चांडक एवं सलाहकार सदस्य कृष्णा डागा का कश्मीर यात्रा का संयोजन किया तथा सभी व्यवस्था संभाली। अध्यक्ष श्वेता बियाणी ने बताया कि उनकी टीम पहलगांव आतंकी हमले के समय कश्मीर में थीं और पूरे धैर्य व सावधानी से उनके संगठन की सभी

सदस्याओं ने अपनी यात्रा पूर्ण कर वापसी की। श्वेता ने कहा कि कश्मीर वास्तव में धरती का स्वर्ग है परन्तु इस तरह के आतंकी हमले से आमजनता डर गई है। सभी सदस्याओं ने पहलगांव में हुए आतंकी हमले की निंदा करते हुए हमले में पीड़ित जनों के प्रति संवेदना व्यक्त की।



इस्लाम को आतंकवाद से बचाना है तो धर्म में आध्यात्मिकता लायें : बाबा रामदेव

नई दिल्ली। पहलगाम में हुए आतंकवादी हमले को क्रूरता की पराकाष्ठा बताते हुए योग गुरु बाबा रामदेव ने शुक्रवार को कहा कि वह पूरी दुनिया, खासकर मुस्लिमों से आह्वान करना चाहते हैं कि धर्म को आतंकवाद से मुक्त करना है तो उसमें आध्यात्म का समावेश करें। दक्षिण कश्मीर के पहलगाम में एक प्रमुख पर्यटक स्थल पर मंगलवार को आतंकवादियों के हमले में कम से कम 26 लोग मारे गए, जिनमें अधिकतर पर्यटक थे। यहां दूसरी एशियाई योगासन चैम्पियनशिप के उद्घाटन के मौके पर विश्व योगासन के अध्यक्ष रामदेव ने कहा, "एक बहुत दुखद घटना हुई जो क्रूरता की पराकाष्ठा थी... वह भी एक धर्म को, एक देश को, एक

संस्कृति को निशाना बनकर।" उन्होंने कहा, " मैं आज पूरे विश्व से यह भी आह्वान करना चाहता हूं, खासकर मुसलमान भाइयों से कहना चाहता हूं कि अगर इस्लाम को, मुसलमान और कुरान को आतंक और आतंकवाद से मुक्त करना चाहते हैं तो धर्म में आध्यात्मिकता को लायें। धर्म में आध्यात्म का सेतु बना तो कहां कोई हिंसा रहेगी।" उन्होंने कहा, " दुनिया भर में युद्ध, क्रूरता और हिंसा की घटनाएं बढ़ रही हैं और इन सभी का हल योग और आध्यात्म ही है।" उन्होंने कहा, " योग हमारी प्रकृति है और हमारी संस्कृति भी। इससे शरीर में ही लचीलापन नहीं आता बल्कि मन में भी विनम्रता और जीवन में सहनशीलता आती है।